



[www.oljan.fo](http://www.oljan.fo)

Jan Müller

07 - 10 - 2011

## Atlantic Petroleum í hjartanum á London

Føroyska oljufelagið Atlantic Petroleum er í hesum døgum við at flyta í størri høli í hjartanum á London. Har arbeiða í løtuni 9 fólk, sum taka sær av tí tekniska partinum hjá felagnum. Her verða fyrireikingarnar gjørdar til komandi brunna og útbyggingar. AP fer í november undir aftur at bora ein brunn. Talan er um Orchidleiðina, sum liggur í sunnara parti av Norðsjónum. AP hevur 10% av loyvinum. Operatørur er Summit, ið er eitt japanskt oljufelag. Harumframt eru Valiant Petroleum og Trap Oil við í boringini. Valiant er felagið, sum herfyri keypti upp norska oljufelagið SageX, ið hevur fleiri leitiloyvi í Føroyum. Nógv virkseimið er annars hjá Atlantic Petroleum. Útbyggingin av Blackbird oljufeltinum heldur fram. Haraftrat hevur felagið latið inn umsókn til útbygging av Perth feltinum. Oljan.fo vitjaði herfyri á skrivstovuni hjá Atlantic Petroleum í London. Felagið heldur til í býarpartinum Hammersmith og er júst í hesum døgum við at flyta í verandi umhvørvinum til betri umstøður. Ben Arabo, stjóri sigur við oljan.fo, at felagið sær ljóst uppá framtíðina og vónar, at komandi útbyggingar og boringar fara at menna fíggarliga grundarlagið hjá felagnum. Í dag starvast umleið 16 fólk hjá felagnum. Høvuðsdeildin er í Havn, har tey eru 7 í tali og hava fíggarpartin og umsiting um hendi. Í Bretlandi eru 9 starvsfólk og er skrivstovan har tekniska deildin hjá felagnum. Herfyri boraði AP Foxtrot brunnin, sum var turrur. Hetta var sum so ikki nakar fíggarligur smeytur fyri felagið, tí tað rindaði einki av boringini. AP keypti herfyri bretska oljufelagið Volantis og hevur við keypinum fingið atgongd til fleiri nýggj leitiloyvi. Á skránni eru umleið 8-9 brunna. Ein av hesum er Brugdan 2, sum verður boraður á føroyska landgrunninum. Atlantic hevur 1% ognarlut í hesum brunnum. Statoil, sum er fyrstøðufelag, eigur 50% og heimsins størsta oljufelag ExxonMobil eigur 49%. Sí eisini myndafrásøgn aðrastaðni á síðuni.